

REGIONAL NEWS UNIT
ALL INDIA RADIO, GUWAHATI
0000000000

Date : 16-05-2024

Time : 1800 Hrs.

Assamese Evening Bulletin

পঞ্চম পৰ্যায়ত অহা ২০ মে'ত দেশৰ ৪৯ টা সমষ্টিত হ'বলগীয়া লোকসভা নিৰ্বাচনৰ বাবে প্ৰচাৰ অভিযানৰ পৰহিলৈ অন্তিম দিন হোৱাৰ পৰিপ্ৰেক্ষিতত ৰাজনৈতিক দলসমূহে প্ৰচাৰ অভিযান তীব্ৰতৰ কৰি তুলিছে। আনহাতে, ষষ্ঠ পৰ্যায়ত ২৫ মে'ত আৰু সপ্তম পৰ্যায়ত অহা ১ জুনত ৫৭ টাকৈ সমষ্টিত হ'বলগীয়া নিৰ্বাচনৰ বাবে ব্যাপক প্ৰচাৰ অব্যাহত আছে। প্ৰধানমন্ত্ৰী নৰেন্দ্ৰ মোদীয়ে উত্তৰ প্ৰদেশৰ প্ৰতাপগড়, জৌনপুৰ, ভদোহী আৰু আজমগড়ত প্ৰচাৰ চলায়। নিজৰ ভাষণত তেওঁ এন ডি এ চৰকাৰৰ উন্নয়নমূলক কাম-কাজৰ খতিয়ান দাঙি ধৰাৰ লগতে কংগ্ৰেছ দলে তোষামোদৰ ৰাজনীতি কৰি আহিছে বুলি মন্তব্য কৰে। আজমগড়ত বিজেপিৰ সাংসদ তথা প্ৰাৰ্থী দীনেশ লাল যাদৱ নিৰ্বাচনৰ সমৰ্থনত আয়োজিত জনসভাত দিয়া ভাষণত প্ৰধানমন্ত্ৰীয়ে কয় যে বিৰোধী দলে নাগৰিকত্ব সংশোধনী আইন সন্দৰ্ভত ভিত্তিহীন কথা প্ৰচাৰ কৰিছিল যদিও জনসাধাৰণে সত্যক উপলব্ধি কৰিছে। দেশৰ গণতন্ত্ৰৰ উৎসৱ সদৃশ সাধাৰণ নিৰ্বাচনৰ বাতৰিয়ে বিশ্বৰ সংবাদপত্ৰসমূহৰ প্ৰথম পৃষ্ঠাত স্থান লাভ কৰিছে বুলিও তেওঁ উল্লেখ কৰে। বিজেপিৰ ৰাষ্ট্ৰীয় সভাপতি জে পি নাড্ডাই আজি ওড়িশাত নিৰ্বাচনী প্ৰচাৰত অংশগ্ৰহণ কৰে। তেওঁ ৰাজ্যখনৰ পদমপুৰত আয়োজিত এখন সভাত অংশ লোৱাৰ লগতে ভূৱনেশ্বৰৰ বাৰ্ষিক শ্বাহীৰ পৰা এটা ৰোড শ্ব'ত অংশ লয়। তেওঁ বৰগড় আৰু সুন্দৰগড়ত জনসভাত ভাষণ দিয়ে। বিজেপিৰ জ্যেষ্ঠ নেতা তথা কেন্দ্ৰীয় গৃহমন্ত্ৰী অমিত শ্বাহে আজি বিহাৰত আয়োজিত এখন জনসভাত অংশ লৈ দলীয় প্ৰাৰ্থীৰ হকে প্ৰচাৰ চলায়। তেওঁ কয় যে নৰেন্দ্ৰমোদী নেতৃত্বাধীন চৰকাৰে অযোধ্যাত ৰাম মন্দিৰৰ নিৰ্মাণ সম্পূৰ্ণ কৰি দেশবাসীক দিয়া প্ৰতিশ্ৰুতি পূৰণ কৰাৰ বিপৰীতে কংগ্ৰেছ দলে এই মন্দিৰ নিৰ্মাণৰ ক্ষেত্ৰত অৱহেলা কৰি আহিছে। ইফালে, আম আদমী পাৰ্টীৰ নেতা অৰবিন্দ কেজৰিৱালে সমাজবাদী পাৰ্টীৰ সভাপতি তথা উত্তৰ প্ৰদেশৰ প্ৰাক্তন মুখ্যমন্ত্ৰী অখিলেশ যাদৱৰ সৈতে এখন সংবাদমেলত অংশ লয়। কেজৰিৱালে কয় যে বিজেপিয়ে সংৰক্ষণ ব্যৱস্থাৰ অন্ত পেলাৰ বিচাৰে বাবে ৪০০ খনতকৈ অধিক আসন লাভৰ প্ৰয়াস চলাইছে। অমৃতসৰত আপৰ আহ্বায়ক শ্ৰী কেজৰিৱালে ৰাজ্যখনৰ মুখ্যমন্ত্ৰী ভগৱন্ত সিং মানৰ সৈতে বিয়লি ৬ বজাত এটা ৰোড শ্ব'ত অংশগ্ৰহণ কৰিব। ইপিনে, কংগ্ৰেছৰ সভাপতি মল্লিকাৰ্জুন খাৰ্গৈ নিৰ্বাচনী প্ৰচাৰ অভিযানত অংশগ্ৰহণ কৰাৰ উদ্দেশ্যে আজি ওড়িশাত উপস্থিত হৈ এখন সংবাদমেল সম্বোধন কৰে। বিজেডিৰ মুৰব্বী তথা ওড়িশাৰ মুখ্যমন্ত্ৰী নবীন পাটনায়কেও আজি ভূৱনেশ্বৰত এটা ৰোড শ্ব'ত অংশগ্ৰহণ কৰিব। উল্লেখযোগ্য যে ওড়িশাৰ - বৰগড়, সুন্দৰগড়, বোলাংগীৰ, কান্ধামাল আৰু আঙ্গা লোকসভা সমষ্টি আৰু ৩৫টা বিধানসভা সমষ্টিৰ বাবে অহা ২০ মে'ত ভোটগ্ৰহণ কৰা হ'ব। পৰহিলৈ এই আসনকেইখনৰ বাবে নিৰ্বাচনী প্ৰচাৰ অভিযানৰ সামৰণি পৰিব।

ইপিনে, কংগ্ৰেছ দলৰ নেত্ৰী প্ৰিয়ংকা গান্ধীয়ে আজি উত্তৰ প্ৰদেশৰ ৰায়বেৰেলিত জনসভাত অংশগ্ৰহণ কৰে। অসমৰ মুখ্যমন্ত্ৰী হিমন্ত বিশ্ব শৰ্মাই আজি ওড়িশাৰ বৰগড়ত আয়োজিত নিৰ্বাচনী সভাত অংশ লৈ কয় যে কেন্দ্ৰীয় চৰকাৰে দৰিদ্ৰসকলৰ কল্যাণৰ বাবে গ্ৰহণ কৰা কাৰ্যসূচী আৰু দ্বৈত ইঞ্জিনযুক্ত চৰকাৰে ৰাজ্যখনক প্ৰগতিৰ শিখৰলৈ লৈ যাব।

বিজেপিৰ কেইবাগৰাকীও নেতা আৰু দিল্লীৰ সাংসদ প্ৰাৰ্থীসকলে নিৰ্বাচনী প্ৰচাৰ অভিযানৰ অংশ হিচাপে আজি প্ৰাতঃভ্ৰমণকাৰীসকলৰ সৈতে মত-বিনিময় কৰে। দিল্লী বিজেপিৰ সভাপতি বীৰেন্দ্ৰ সচদেৱাই কেশৱপুৰমৰ হাটোডা ৰাম পাৰ্কত অঞ্চলটোৰ লোকসকলৰ সৈতে মত-বিনিময় কৰি পোষ্টাৰ আদি বিতৰণ কৰে। উত্তৰ পশ্চিম দিল্লীৰ বিজেপি প্ৰাৰ্থী যোগেন্দ্ৰ চাণ্ডোলিয়াই ৰোহিণী চেক্টৰ-১৬ৰ এখন উদ্যানত লোকসকলৰ সৈতে মত-বিনিময় কৰে। আনহাতে, নতুন দিল্লীৰ বিজেপি প্ৰাৰ্থী বাধুৰী স্বৰাজে কৰোলবাগত প্ৰাতঃভ্ৰমণকাৰী সকলৰ সৈতে মত-বিনিময় কৰে।

0000000

দেশৰ নিৰ্বাচন আয়োগে লোকসভা নিৰ্বাচনৰ প্ৰথম ৪টা পৰ্যায়ত ৪৫১ নিযুত লোকে ভোটাদিকাৰ সাব্যস্ত কৰিছে বুলি আজি এক বিবৃতিযোগে প্ৰকাশ কৰিছে। আয়োগৰ বিবৃতি অনুসৰি প্ৰথম ৪টা পৰ্যায়ত ভোটদানৰ হাৰ হৈছে ৬৬ দশমিক ৯-৫ শতাংশ। ভোটদানৰ হাৰ বৃদ্ধি হোৱাটোৱে বিশ্ববাসীলৈ এক বাৰ্তা প্ৰেৰণ কৰিছে বুলি আয়োগে প্ৰকাশ কৰে। ইয়াৰ লগতে বাকী থকা ৩টা পৰ্যায়টো ভোটাসকলক বৃহৎ হাৰত ভোটদান কৰিবলৈ আয়োগে আহ্বান জনাইছে। বাকী থকা ৩টা পৰ্যায়ত ভোটৰ হাৰ বৃদ্ধি কৰিবলৈ আয়োগে ভোটাসকলক সুবিধা প্ৰদানৰ ক্ষেত্ৰতো গুৰুত্ব আৰোপ কৰিছে। আনহাতে ভোটাসকলক সজাগ কৰিবলৈ আয়োগে জনপ্ৰিয় শিল্পীৰ লগতে ৰাজহুৱা আৰু ব্যক্তিগত সংস্থাবোৰে সহায় লৈছে।

0000000

কাজিৰঙা ৰাষ্ট্ৰীয় উদ্যান আৰু ব্যাঘ্ৰ সংৰক্ষিত বনাঞ্চলত আজি গঁড়ৰ চোৰাং চিকাৰ বিৰোধী টাস্ক ফ'ৰ্চৰ দ্বিতীয়খন বৈঠক আজি অনুষ্ঠিত হয়। এই বৈঠকত ৰাজ্যৰ বিশেষ সঞ্চালকপ্ৰধান হৰমিত সিঙৰ লগতে আৰক্ষীৰ কেইবাগৰাকী শীৰ্ষ বিষয়া, ৰাষ্ট্ৰীয় উদ্যানখনৰ ক্ষেত্ৰ সঞ্চালক, মাণ্ডলিক বন বিষয়া আৰু অন্যান্য সংশ্লিষ্ট বিষয়াসকল উপস্থিত থাকে। এই বৈঠকত গঁড়ৰ সুৰক্ষাৰ বাবে গ্ৰহণ কৰি থকা ব্যৱস্থা, বন বিভাগ আৰু আৰক্ষী সমন্বিত কাৰ্যকলাপ তথা বন সুৰক্ষা বাহিনীৰ নিয়োগ আৰু সৰলীকৰণৰ লগতে চোৰাংচোৱাৰ নেটৱৰ্ক শক্তিশালী কৰাৰ বিষয়ে আলোচনা কৰা হয়। টাস্ক ফ'ৰ্চে লগতে চোৰাং চিকাৰী বিৰোধী পদক্ষেপ শক্তিশালী কৰাৰ লক্ষ্যৰে গঠিত সমিতিত বিশেষ সঞ্চালকপ্ৰধান, নগাঁও, গোলাঘাট, যোৰহাটৰ মাণ্ডলিক বিষয়া আৰু অসম বন সুৰক্ষা বাহিনীৰ কামাণ্ডেণ্টক অতিৰিক্ত সদস্য হিচাপে অন্তৰ্ভুক্ত কৰাৰ ওপৰত গুৰুত্ব আৰোপ কৰে। উল্লেখযোগ্য যে অসম চৰকাৰে গ্ৰহণ কৰা পদক্ষেপৰ ফলত ৰাজ্যৰ বনাঞ্চলত গঁড়ৰ সংখ্যা বৃদ্ধি পোৱাৰ উপৰি ন ন বনাঞ্চলত গঁড়ৰ বিচৰণ দেখা গৈছে। ইয়াৰ ভিতৰত যোৱা দুবছৰত বুঢ়াচাপৰি আৰু মাজুলীত গঁড়ৰ বিচৰণ দেখা গৈছে। আজিৰ বৈঠকখনত গঁড় থকা সকলো অঞ্চলতে নিয়মীয়াকৈ জিলা পৰ্যায়ৰ সমন্বয় সভা অনুষ্ঠিত কৰাৰ পৰামৰ্শ দিয়া হয়।

000000000

উত্তৰাখণ্ডৰ ডেৰাডুনত আয়োজিত সৰ্বভাৰতীয় কাৰাটে প্ৰতিযোগিতাত লখিমপুৰ জিলাৰ তাৰিয়নি জেংৰাই গাঁৱৰ পৰিত্ৰ পেগুৰে ব্ৰঞ্জৰ পদক লাভ কৰিছে। তেওঁ লগতে আন্তঃৰাষ্ট্ৰীয় কাৰাটে প্ৰতিযোগিতাৰ বাবে মনোনীত হৈছে। যোৱা ৮ ব পৰা ১২ মে'লৈ ডেৰাডুনত এই সৰ্বভাৰতীয় কাৰাটে প্ৰতিযোগিতা অনুষ্ঠিত হৈছিল।

000000000

আই পি এল ক্ৰিকেট প্ৰতিযোগিতাৰ হায়দৰাবাদৰ ৰাজীৱ গান্ধী আন্তঃৰাষ্ট্ৰীয় ক্ৰিকেট ষ্টেডিয়ামত হ'বলগীয়া এখন খেলত গুজৰাট টাইটানছ ছানৰাইজাৰ্ছ হায়দৰাবাদৰ সন্মুখীন হ'ব। খেলখন সন্ধিয়া চাৰে ৭ বজাত আৰম্ভ হ'ব। হায়দৰাবাদে বৰ্তমানলৈকে ১৪ পইণ্ট অৰ্জন কৰি প্ৰতিযোগিতাৰ পইণ্ট তালিকাৰ চতুৰ্থ স্থানত আছে। শুভমন গিল নেতৃত্বাধীন গুজৰাট টাইটানছ ১১ পইণ্টেৰে অষ্টম স্থানত আছে। আনহাতে, কলকাতা নাইট ৰাইডাৰ্ছ ১৯ পইণ্টেৰে পইণ্ট তালিকাৰ শীৰ্ষত আছে।

00000

সমাপ্ত